

न्यूज डायरी :



इटली के वैज्ञानिकों का दावा, कोरोना के सभी स्ट्रेन पर असरदार होगी उनकी वैक्सीन

एजेंसी (वेब वार्ता न्यूज) जेनेवा। कोरोना वायरस का सबसे भयानक वार सबसे पहले झेलने वाले इटली ने अब उसके कोरोना वैक्सीन तैयार की है जिसके 2021 में आने की संभावना है। इसे बनाने वाले वैज्ञानिकों का दावा है कि यह कोरोना वायरस के अलग-अलग स्ट्रेन्स पर असरदार होगी। साल की शुरुआत में मार्च के दौरान इटली में तेजी से कोरोना इन्फेक्शन फैलने के साथ बड़ी संख्या में लोगों की मौत होने लगी थी। अब तक यहां 2.65 लाख कोरोना की चपेट में आ चुके हैं जबकि कुल 35.5 हजार लोगों की मौत हुई है। नैशनल इन्स्टिट्यूट फॉर इन्फेक्शियस डिजीजेज के साइंटिफिक डायरेक्टर लजारो स्पलंजनी ज्युसेपी इपोलिटो ने स्पूतनिक को बताया है, 'ReiThera की बनाई और वायरल-वेक्टर पर आधारित इटली की वैक्सीन कैंडिडेट स्ट्रेन पर निर्भर नहीं करती है। यह अलग-अलग वायरसों या किसी वायरस के अलग-अलग स्ट्रेन पर असर कर सकती है।

डॉ. कोटनीस की कांस्य प्रतिमा का अगले महीने अनावरण करेगा चीन

एजेंसी (वेब वार्ता न्यूज) पेइचिंग। प्रसिद्ध भारतीय चिकित्सक डॉ. द्वारकानाथ कोटनीस की कांस्य प्रतिमा का उत्तरी चीन में एक चिकित्सा स्कूल के बाहर अगले माह अनावरण किया जाएगा। चीन का यह कदम द्वितीय विश्व युद्ध के दौरान और चीन के संस्थापक माओत्से तुंग की अगुवाई में हुई चीनी क्रांति के दौरान पीड़ितों की सेवा करने में डॉ कोटनीस के योगदान के प्रति आभार प्रकट करने वाला है। सरकारी मीडिया में यह जानकारी दी गई। कोटनीस महाराष्ट्र के सोलापुर के रहने वाले थे और 1938 में द्वितीय विश्व युद्ध के दौरान चीन के लोगों की मदद करने के लिए भारतीय राष्ट्रीय कांग्रेस द्वारा भेजे गए पांच-सदस्यीय चिकित्सकों के दल में शामिल थे। कोटनीस 1942 में कम्युनिस्ट पार्टी ऑफ चाइना में शामिल हो गए थे और उसी वर्ष उनका निधन हो गया था। वह 32वर्ष के थे।

अंतरिक्ष में चीन-रूस के खतरों से टेंशन में अमेरिका

एजेंसी (वेब वार्ता न्यूज) वॉशिंगटन। अंतरिक्ष में चीन और रूस की बढ़ती दखलअंदाजी से चिंतित अमेरिका ने अपने स्पेस कमांड को मजबूत करने का काम तेज कर दिया है। अमेरिका के पारंपरिक विरोधी माने जाने वाले ये देश अब जैमर, ग्राउंड बेस्ड लेजर, ग्राउंड-और स्पेस-बेस्ड काइनेटिक हथियारों का इस्तेमाल करने की क्षमता रखते हैं। रूस और चीन जमीन पर स्थित उन ठिकानों को भी निशाना बना सकते हैं जहां से अंतरिक्ष में खुफिया सैटेलाइट्स को कंट्रोल किया जाता है। ऐसे में अमेरिका ने भविष्य के खतरे को देखते हुए अपनी तैयारियों को धार देना शुरू कर दिया है। यूएस स्पेस कमांड के मेजर जनरल टिम लॉसन ने कहा है कि हम जल्द ही स्पेस में अपनी ताकत को बढ़ाने के लिए कुछ बड़े ऐलान करने वाले हैं। उन्होंने कहा कि नई क्षमताएं दुश्मनों से पैदा होने वाले खतरों को कम करेंगे। अमेरिका ने इसके लिए ब्लैक बजट प्रोजेक्ट को शुरू किया है। जिसमें स्पेस कमांड को मजबूती देने के लिए कई नए हथियारों को विकसित करने के अलावा तेजी से अपनी रक्षा क्षमताओं को बढ़ाना भी शामिल है।

नेल्सन मंडेला के भारतीय मूल के निजी चिकित्सक का निधन

एजेंसी (वेब वार्ता न्यूज) जोहानिसबर्ग। दक्षिण अफ्रीका के दिवंगत राष्ट्रपति नेल्सन मंडेला के भारतीय मूल के निजी चिकित्सक विजय रामलखन का दिल का दौरा पड़ने से यहां निधन हो गया। वह 62 वर्ष के थे। विजय ने दक्षिण अफ्रीका के नेता की मृत्यु पर्यंत करीब एक दशक तक देखभाल की थी। मंडेला का 2013 में निधन हो गया था। विजय रामलखन के अनुज आनंद ने बताया कि उनके भाई का बृहस्पतिवार को निधन हो गया। अफ्रीकन नेशनल कांग्रेस की सैन्य शाखा 'एमके' के रामलखन के साथियों ने रंगभेद के खिलाफ संघर्ष में देश एवं यहां की आवाम की सेवा के लिये उनके समर्पण की तारीफ की है। मंडेलाज लास्ट इयर नामक इस पुस्तक में राम लखन ने उनकी बीमारियों के बारे में विस्तार से जानकारी दी थी।

जहां से पड़ी थी 1962 की जंग की नींव, वहां लिंक-रोड बना रहा चीन

चालबाजी

पहाड़ी इलाके में भूस्खलन, बाढ़, हमले का होता है खतरा



एजेंसी (वेब वार्ता न्यूज)

पेइचिंग। चीन ने लद्दाख सीमा के पास मौजूद रोड्स के साथ नई लिंक रोड बनाने का काम शुरू कर दिया है। माना जा रहा है कि इससे चीन की पीपल्स लिबरेशन आर्मी के लिए कम समय में जल्दी अपने सैनिकों को भेजना आसान हो जाएगा। इंडिया टुडे के लिए एक रिपोर्ट में कर्नल विनायक भट ने बताया है कि 10 साल की सैटलाइट तस्वीरों से पता चलता है कि पीएलए पूर्वी लद्दाख के उत्तर-पूर्व में नई सड़कें बना रही है।

इस इलाके से शुरू हुई थी जंग

खास बात यह है कि यहां एक ऐसे इलाके में निर्माणकार्य चल रहा है जहां सड़क बनने को लेकर हुए भारत और चीन विवाद ने 1962 में जंग करा दी थी। दरअसल, चीन जो लिंक रोड बना रहा उनमें से एक नैशनल हाइवे 219 ल्हासा से काशगर को जाने वाला है। पूर्वी लद्दाख से गुजरने वाली सड़क को 1957 में

बनाया गया था। इसे लेकर दोनों देशों के बीच पैदा हुए तनाव के बाद 1962 में जंग छिड़ गई थी। **इसलिए बीच में सड़कें बना रहा चीन:** नई सड़क जी219 के पश्चिम के इलाके पर चीन ने जंग के बाद कब्जा कर लिया था। ध्यान देने वाली बात है कि इस बार भी चीन ने भारत के साथ विवाद सड़क निर्माण को लेकर ही छेड़ा है। यह इलाका

पहाड़ी होने के चलते जंग की स्थिति में पीएलए के लिए मुश्किल हो सकती है। यहां भूस्खलन या बाढ़ जैसा खतरा रहता है। हवाई हमले की आशंका तो रहती ही है। ऐसे में बीच में सड़कें बनाने से रास्ते बदलने या जरूरत पड़ने पर फौरन सहायता भेजन में मदद मिल सकती है। **चीनी सेना कर चुकी है अभ्यास** चीन की सेना दो साल में इन रास्तों

पर कई युद्धाभ्यास कर चुकी है और सैन्य भूवर्ग के लिए इन रास्तों को चेक कर चुकी है। उसने होतान और कांगशीवा के बीच 190 किमी लंबी पहली सड़क तैयार भी कर ली है जिससे दोनों के बीच दूरी 400 किमी कम हो गई है। इस सड़क में कई जगह पीआईए के लिए ट्रांजिट कॉलम बनाए गए हैं। यह एक जगह पर 5,200 मीटर की ऊंचाई से पहाड़ से होकर गुजरती है।

तेजी से चल रहा है काम: एक और सड़क होतान से शुरू होकर अक्साई चिन झील पर खत्म होती है और इसकी लंबाई 345 किमी है। अभी यह पूरी नहीं हुई है लेकिन काम तेजी से जारी है। यह दो जगहों पर पहाड़ों से गुजरती है। वहीं, चीन ने लद्दाख से सटे अपने रुटोग काउंटी, नागरी कुंशा एयरपोर्ट, उत्तराखंड सीमा पर मानसरोवर झील, सिक्किम से सटे शिगिज एयरपोर्ट और गोरगगर हवाई ठिकाने, अरुणाचल प्रदेश से सटे मैनलिंग और लहूंजे में सतह से हवा में मार करने वाली मिसाइलें तैनात की हैं।

23 साल लड़के के दिमाग में 5 इंच लंबा जिंदा कीड़ा निकला

एजेंसी (वेब वार्ता न्यूज)

पेइचिंग। चीन के 23 साल के शख्स के दिमाग से 5 इंच का एक कीड़ा निकला है जो 17 साल से रह रहा था। 6 साल की उम्र से उनके हाथ और पैर में सुन होने लगे। जब शरीर के आधे हिस्से में सेंसेशन खत्म हो गया तब वह डॉक्टर के पास गए। डॉक्टरों ने बताया कि उन्हें आधा पका या कच्चा मीट जैसे मेंढक या सांप खाने से इन्फेक्शन हो गया है। पिछले मंगलवार को चीन के जियांग्सु प्रांत के अस्पताल में उसकी सर्जरी कर दिमाग से टेपवर्म निकाला गया।

दिमाग पर डालता है असर

बचपन में हाथ और पैर में दिक्कत के बाद चेन को लगता

था कि माता-पिता की तरह उन्हें कोई जेनेटिक समस्या है लेकिन सीटी स्कैन के बाद डॉक्टरों को उनके दिमाग में कीड़ा मिला। इस बीमारी का नाम चंतहंदवेप उंदेवदप है जो एक दुर्लभ पैरासिटिक बीमारी है। अभी तक यह पुष्ट नहीं हुआ है कि उन्हें यह इन्फेक्शन कैसे हुआ। डॉक्टरों का कहना है कि संक्रमित पानी पीने से कम पका मीट खाने से ऐसा हुआ होगा। डॉक्टरों ने बताया कि ये कीड़ा दिमाग में घुसकर उसके फंक्शन पर असर डालता है। सर्जरी के बाद अब चेन की हालत में सुधार हो रहा है। यह कीड़ा 5 इंच का था।



ब्रिटेन में सम्मानित भारतीय मूल की महिला

एजेंसी (वेब वार्ता न्यूज) ब्रिटेन। दूसरे विश्व युद्ध के दौरान ब्रिटेन के लिए जर्मनी अधिकृत फ्रांस में जासूसी करने के लिए अपनी जान दांव पर लगाने वाली नूर इनायत खान पहली भारतीय ही नहीं, पहली दक्षिण एशियाई महिला बनीं हैं जिनके सम्मान में ब्लू प्लाक का ऐलान किया गया है। ब्लूम्सबरी के 4 टैविटन स्ट्रीट में जहां वह 1942-43 में रही थीं, उस घर को ऐतिहासिक महत्व का दर्जा देकर यह प्लाक लगाया गया है। सीक्रेट एजेंट नूर खान पहली महिला रेडियो ऑपरेटर थीं जिन्हें विश्व युद्ध के दौरान फ्रांस भेजा गया था। उनकी जांबाजी की कहानी यह साबित करती है कि क्यों उन्हें इतने दशक बाद भी वीर का दर्जा दिया जाता है। साल 1944 में उन्हें दखाऊ कंसन्ट्रेशन कैंप में भेज दिया गया। 13 सितंबर की सुबह उन्हें सिर के पीछे गोली मार दी गई। आखिरी वक्त में भी जब जर्मन सैनिकों ने अपने हथियार उठाए तो नूर का आखिरी शब्द था आजादी।

डोनाल्ड ट्रंप बोले- कमला हैरिस में काबिलियत नहीं

एजेंसी (वेब वार्ता न्यूज)

वॉशिंगटन। अमेरिका में राष्ट्रपति चुनाव की तारीख नजदीक आते ही नेताओं के बीच जुबानी जंग भी तेज हो गई है। राष्ट्रपति डोनाल्ड ट्रंप ने डेमोक्रेटिक पार्टी की ओर से उप राष्ट्रपति पद की उम्मीदवार कमला हैरिस पर निशाना साधते हुए कहा कि हैरिस में शीर्ष पद पर आसीन होने की काबिलियत नहीं है। ट्रंप ने शुक्रवार को न्यूहैम्पशायर में रिपब्लिकन पार्टी की प्रचार रैली को संबोधित किया।

उपराष्ट्रपति के लिए इवांका को बताया उचित उम्मीदवार: रैली के दौरान ट्रंप ने कहा कि वह अमेरिका में शीर्ष पद पर किसी

अमेरिकी नेताओं के बीच जुबानी जंग तेज

महिला को देखने का समर्थन करते हैं। उन्होंने कहा कि उनकी बेटी एवं व्हाइट हाउस सलाहकार इवांका ट्रंप ऐसे पद के लिए उचित उम्मीदवार हो सकती हैं। हैरिस पिछले साल तक राष्ट्रपति पद की उम्मीदवारी की दावेदारी कर रहीं थी। डेमोक्रेटिक पार्टी से राष्ट्रपति पद के उम्मीदवार जो बाइडेन ने हैरिस को उप राष्ट्रपति पद के लिए चुना है। **कमला हैरिस की काबिलियत पर उठाए सवाल:** ट्रंप ने कहा कि आप जानते हैं कि मैं भी शीर्ष पद पर एक महिला को देखना चाहता हूं, लेकिन मैं नहीं चाहता

कोई महिला इस पद पर इस तरीके से आए और वह काबिल भी नहीं हैं। ट्रंप के इतना कहते ही लोग तालियां बजाने लगे और कुछ इवांका ट्रंप का नाम चिल्लाने लगे। इस पर राष्ट्रपति ने अपने समर्थकों से कहा, वे सब भी कह रहे हैं हम इवांका को चाहते हैं। मैं आप पर तोहमत नहीं लगा रहा।

नामांकन स्वीकार करने के बाज ट्रंप की पहली रैली

गौरतलब है कि राष्ट्रपति चुनाव के लिए गुरुवार को औपचारिक रूप से रिपब्लिकन पार्टी के नामांकन को स्वीकार करने के बाद ट्रंप की यह पहली चुनावी रैली थी। ट्रंप ने अपने भाषण में बाइडेन की भी आलोचना की।

इस्लाम विरोधी नेता की गिरफ्तारी पर समर्थकों ने किया कुरान का अपमान

एजेंसी (वेब वार्ता न्यूज) मालम। स्वीडन में सैकड़ों लोग दक्षिणपंथी कार्यकर्ताओं के खिलाफ सड़कों पर उतर आए जिससे दंगे पैदा हो गए। दक्षिणपंथियों ने पहले कुरान को जला दिया था जिसके बाद नाराज लोगों ने आक्रामक विरोध प्रदर्शन किया। तरसीरों में देखा जा सकता है कि सड़कों पर टायर जालाए जा रहे हैं और मालम शहर में धुआं ही धुआं है। माना जा रहा है कि करीब 300 लोगों ने पुलिस पर भी पथराव किय जब उन्होंने हालात को काबू में करने की कोशिश की। एक दक्षिणपंथी नेता को गिरफ्तार किए जाने के बाद उनके समर्थकों ने कुरान को जला दिया था। इसी जगह पर बाद में विरोध प्रदर्शनों के बाद हालात तनावपूर्ण हो गए। रिपोर्ट्स के मुताबिक शुक्रवार को एक पब्लिक स्क्वेयर पर इस्लाम-विरोधी प्रदर्शनों के दौरान तीन लोगों को पहले कुरान की एक प्रति को पैर मारते देखा गया था। पुलिस हालात काबू करने की कोशिश में जुटी है। प्रशासन को शक था कि उनके आने से स्वीडन में कानून को तोड़ा जाएगा और सामाजिक शांति को नुकसान पहुंचेगा। इसके बाद उन्हें गिरफ्तार कर लिया गया था।